



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

28 ta' Novembru 2018 *

“Rinviju għal deċiżjoni preliminari – Kuntratti pubblici – Proċeduri ta' reviżjoni –
Direttiva 89/665/KEE – Artikolu 1(3) – Direttiva 92/13/KEE – Artikolu 1(3) – Dritt għal reviżjoni
suġġett għall-kundizzjoni li offerta tkun ġiet sottomessa fil-kuntest tal-proċedura ta' għoti tal-kuntratt”

Fil-Kawża C-328/17,

li għandha bħala suġġett talba għal deċiżjoni preliminari skont l-Artikolu 267 TFUE, imressqa
mit-Tribunale amministrativo regionale per la Liguria (il-Qorti Amministrattiva Reġjonali tal-Liguria,
l-Italja), permezz ta' deċiżjoni tat-8 ta' Frar 2017, li waslet fil-Qorti tal-Ġustizzja fil-31 ta' Mejju 2017,
fil-proċedura

Amt Azienda Trasporti e Mobilità SpA,

Atc Esercizio SpA,

Atp Esercizio Srl,

Riviera Trasporti SpA,

Tpl Linea Srl

vs

Atpl Liguria - Agenzia regionale per il trasporto pubblico locale SpA,

Regione Liguria,

IL-QORTI TAL-ĠUSTIZZJA (It-Tielet Awla),

komposta minn M. Vilaras, President tar-Raba' Awla, li qed jaġixxi bħala President tat-Tielet Awla,
J. Malenovský, L. Bay Larsen, M. Safjan u D. Šváby (Relatur), Imħallfin,

Avukat Ġenerali: M. Campos Sánchez-Bordona,

Reġistratur: R. Schiano, Amministratur,

wara li rat il-proċedura bil-miktub u wara s-seduta tas-26 ta' April 2018,

wara li kkunsidrat l-osservazzjonijiet ippreżentati:

– għall-Gvern Taljan, minn G. Palmieri, bħala agent, assistita minn C. Colelli, avvocato dello Stato,

* Lingwa tal-kawża: it-Taljan.

- għall-Gvern Ċek, minn M. Smolek, J. Vlácil u T. Müller, bħala aġenti,
- għall-Gvern Spanjol, minn M. J. García-Valdecasas Dorrego, bħala aġent,
- għall-Kummissjoni Ewropea, minn G. Gattinara u P. Ondrůšek, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tal-5 ta' Lulju 2018, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 1(1) sa (3), kif ukoll tal-Artikolu 2(1)(b) tad-Direttiva tal-Kunsill 89/665/KEE tal-21 ta' Diċembru 1989 dwar il-koordinazzjoni tal-liġijiet, ir-regolamenti u d-dispożizzjonijiet amministrattivi rigward l-applikazzjoni tal-proċeduri ta' reviżjoni għall-ghoti ta' kuntratti ta' provvista pubblika u xogħlijiet pubbliċi [kuntratti pubbliċi għal provvista u għal xogħlijiet] (ĠU Edizzjoni Speċjali bil-Malti, Kapitolu 6, Vol. 1, p. 246), kif emendata bid-Direttiva 2007/66/KE tal-Parlament Ewropew u tal-Kunsill tal-11 ta' Diċembru 2007 (ĠU 2007, L 335, p. 31) (iktar 'il quddiem id-“Direttiva 89/665”).
- 2 Din it-talba tressqet fil-kuntest ta' tilwima bejn Amt Azienda Trasporti e Mobilità SpA, Atc Esercizio SpA, Atp Esercizio Srl, Riviera Trasporti SpA u Tpl Linea Srl (iktar 'il quddiem “Amt *et*”), minn naħa, u l-Agenzia regionale per il trasporto pubblico locale SpA (l-Aġenzija Reġjonali għat-Trasport Pubbliku Lokali, l-Italja, iktar 'il quddiem l-“Aġenzija”), min-naħa l-oħra, fir-rigward tad-deċiżjoni ta' din tal-aħħar li tniehed proċedura informali ta' sejha għal offerti għall-ghoti tas-servizz ta' trasport pubbliku fit-territorju tar-Regione per la Liguria (ir-Reġjun tal-Liguria, l-Italja, iktar 'il quddiem, ir-“Reġjun”).

Il-kuntest ġuridiku

Id-dritt tal-Unjoni

Id-Direttiva 89/665

- 3 L-Artikolu 1 tad-Direttiva 89/665, intitolat “Skop u disponibbiltà ta' proċeduri ta' reviżjoni”, jipprovdi:
“1. Din id-Direttiva tapplika għal kuntratti msemija fid-Direttiva 2004/18/KE tal-Parlament Ewropew u tal-Kunsill dwar il-kordinazzjoni ta' proċeduri għall-ghoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi [kuntratti pubbliċi għal provvista, għal xogħlijiet u għal servizzi (ĠU Edizzjoni Speċjali bil-Malti, Kapitolu 6, Vol. 7, p. 132)] sakemm tali kuntratti ma jkunux esklużi skond l-Artikoli 10 sa 18 ta' din id-Direttiva.

[...]

L-Istati Membri għandhom jieħdu l-miżuri meħtieġa biex jiżguraw li, fir-rigward ta' kuntratti li jaqgħu taħt id-Direttiva [2004/18], id-deċiżjonijiet meħuda mill-awtoritajiet kontraenti jkunu jistgħu jiġu riveduti b'mod effettiv u, b'mod partikolari, malajr kemm jista' jkun skond il-kondizzjonijiet stabbiliti fl-Artikoli 2 sa 2f ta' din id-Direttiva, għar-raġuni li dawn id-deċiżjonijiet ikunu kisru l-liġi [tal-Unjoni] fil-qasam tal-appalti pubbliċi jew ir-regoli nazzjonali li jitttrasponu dik il-liġi.

2. L-Istati Membri għandhom jiżguraw li ma jkun hemm ebda diskriminazzjoni bejn impriżi li jiddikjaraw li jkunu sofrew dannu fil-kuntest ta' proċedura għall-ġħoti ta' kuntratt b'riżultat tad-distinzjoni magħmula minn din id-Direttiva bejn regoli nazzjonali li jkunu qed jimplimentaw liġi [tal-Unjoni] u regoli nazzjonali oħra.

3. L-Istati Membri għandhom jiżguraw li l-proċeduri ta' reviżjoni jkunu disponibbli, taħt regoli dettaljati li l-Istati Membri jistgħu jistabbilixxu, lil kwalunkwe persuna li jkollha jew kellha interess tikseb kuntratt partikolari u li jkun sarilha jew tkun tinsab fir-riskju li jsirilha dannu minhabba ksur allegat.

[...]"

- 4 L-Artikolu 2(1) ta' din id-direttiva, li huwa ddedikat għall-“[h]tigijiet għall-proċeduri ta' reviżjoni”, jipprevedi:

“L-Istati Membri għandhom jiżguraw li l-miżuri meħuda fir-rigward tal-proċeduri ta' reviżjoni speċifikati fl-Artikolu 1 ikunu jinkludu dispożizzjoni għas-setgħat li:

[...]

- b) jitwarrbu jew jiġi żgurat it-twarrib ta' deċiżjonijiet meħuda illegalment, inkluż it-tneħħija ta' speċifikazzjonijiet diskriminatorji tekniċi, ekonomiċi jew finanzjarji fis-sejha għall-offerti, fid-dokumenti tal-kuntratt jew fi kwalunkwe dokument ieħor relatat mal-proċedura ta' l-ġħoti ta' kuntratt;

[...]"

Id-Direttiva 92/13

- 5 Intitolat “Skop u disponibilità tal-proċeduri ta' reviżjoni”, l-Artikolu 1(3) tad-Direttiva tal-Kunsill 92/13/KEE tal-25 ta' Frar 1992 li tikkordina l-liġijiet, ir-regolamenti u d-dispożizzjonijiet amministrattivi li jirrelataw għall-applikazzjoni tar-regoli Komunitarji dwar il-proċeduri ta' akkwist ta' entitajiet li joperaw fis-setturi ta' l-ilma, l-enerġija, it-trasport u t-telekomunikazzjoni (ĠU Edizzjoni Speċjali bil-Malti, Kapitolu 6, Vol. 1, p. 315), kif emendata bid-Direttiva 2007/66/KE (iktar 'il quddiem id-“Direttiva 92/13”), tipprevedi:

“L-Istati Membri għandhom jiżguraw li l-proċeduri ta' reviżjoni jkunu disponibbli, taħt regoli dettaljati li l-Istati Membri jistgħu jistabbilixxu, għal kwalunkwe persuna li jkollha jew kellha interess tikseb kuntratt partikolari u li jkun sarilha jew tkun tinsab fir-riskju li jsirilha dannu minhabba ksur allegat.”

Id-Direttiva 2004/17

- 6 L-Artikolu 1 tad-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkordina l-proċeduri ta' akkwisti ta' entitajiet li joperaw fis-setturi tas-servizzi ta' l-ilma, l-enerġija, t-trasport u postali (ĠU Edizzjoni Speċjali bil-Malti, Kapitolu 6, Vol. 7, p. 19), iddedikat għad-“[d]efinizzjonijiet”, kien jipprovdi fil-paragrafu 3(b) tiegħu:

“[k]onċessjoni ta' servizz' hija kuntratt ta' l-istess tip tal-kuntratt ta' servizz minbarra għall-fatt li l-konsiderazzjoni għall-provvediment ta' servizzi tikkonsisti jew fid-dritt biex jiġi esplotat is-servizz biss jew f'dak id-dritt flimkien ma' hlas.”

- 7 Intitolat “Servizzi ta’ trasport”, l-ewwel paragrafu tal-Artikolu 5 ta’ din id-direttiva kien jipprevedi b’mod partikolari:

“1. Din id-Direttiva għandha tapplika għal attivitajiet li għandhom x’jaqsmu mal-provvediment jew l-operat ta’ xbieki li jipprovdi servizz lil pubbliku fil-qasam ta’ trasport bil-ferrovija, sistemi automated, bit-trammijiet, trolley bus, karozza tal-linja jew kejbil.

[...]”

- 8 L-Artikolu 18 tal-imsemmija direttiva, li kien intitolat “Konċessjonijiet ta’ xogħlijiet u servizz”, kien ifformulat kif ġej:

“Din id-Direttiva m’għandhiex tapplika għal konċessjonijiet ta’ xogħlijiet u servizz li huma mogħtija minn entitajiet kontraenti li qed iwettqu waħda jew aktar mill-attivitajiet riferiti fl-Artikoli 3 sa 7, fejn daww il-konċessjonijiet huma mogħtija għat-tweqqieg ta’ daww l-attivitajiet.”

Ir-Regolament Nru 1370/2007

- 9 L-Artikolu 5 tar-Regolament (KE) Nru 1370/2007 tal-Parlament Ewropew u tal-Kunsill tat-23 ta’ Ottubru 2007 dwar servizzi pubbliċi tat-trasport tal-passiġġieri bil-ferrovija u bit-triq u li jhassar ir-Regolamenti tal-Kunsill (KEE) Nri 1191/69 u 1107/70 (ĠU 2007, L 315, p. 1), intitolat “L-għoti ta’ kuntratti għal servizz pubbliku”, huwa redatt kif ġej:

“1. Kuntratti għal servizz pubbliku għandhom jingħataw skond ir-regoli stabbiliti f’dan ir-Regolament. Madankollu, kuntratti ta’ servizzi jew kuntratti għal servizz pubbliku, kif definiti fid-Direttivi [2004/17] jew [2004/18], għal servizzi ta’ trasport ta’ passiġġieri bix-xarabank jew bit-tram għandhom jingħataw skond il-proċeduri previsti f’daww id-Direttivi fejn tali kuntratti ma jiehdux il-forma ta’ kuntratti ta’ konċessjonijiet ta’ servizz kif definiti f’daww id-Direttivi. Fejn kuntratti jridu jiġu mogħtija skond id-Direttivi [2004/17] jew [2004/18], id-dispożizzjonijiet tal-paragrafi 2 sa 6 ta’ dan l-Artikolu m’għandhomx japplikaw.

[...]

7. L-Istati Membri għandhom jieħdu l-miżuri meħtieġa biex jiżguraw li d-deċiżjonijiet li jittieħdu skond il-paragrafi minn 2 sa 6 jkunu jistgħu jiġu riveduti b’mod effettiv u bla dewmien, fuq talba ta’ kwalunkwe persuna li jkollha jew kellha interess li tikseb kuntratt partikulari u li kienet jew li tkun qed tissogra li ssofri xi danni minhabba xi allegat ksur, fuq il-bażi li tali deċiżjonijiet jkunu kisru l-liġi tal-Komunità jew regoli nazzjonali li jimplementaw dik il-liġi.

[...]”

Id-dritt Taljan

- 10 L-Artikolu 100 tal-codice di procedura civile (il-Kodiċi ta’ Proċedura Ċivili), fil-verżjoni tiegħu applikabbli fil-kawża prinċipali, jipprovdi li “[s]abiex titressaq jew tiġi kkontestata talba, huwa meħtieġ li jkun hemm interess fl-eżerċizzju tal-azzjoni”.
- 11 Bis-saħħa tal-Artikolu 39(1) tal-Anness 1 tad-decreto legislativo n. 104 – Codice del processo amministrativo (id-Digriet Legiżlattiv Nru 104, dwar il-Kodiċi ta’ Proċedura Amministrattiva), tat-2 ta’ Lulju 2010 (supplement ordinarju għall-GURI Nru 156, tas-7 ta’ Lulju 2010), “[s]akemm ma jkunx irregolat f’dan il-Kodiċi, għandhom japplikaw id-dispożizzjonijiet tal-Kodiċi ta’ Proċedura Ċivili, sa fejn ikunu kompatibbli jew ikunu espressjonijiet ta’ prinċipji ġenerali”.

- 12 L-Artikolu 3a tad-decreto-legge n. 138 (id-Digriet Liġi Nru 138), tat-13 ta' Awwissu 2011 (GURI Nru 188, tat-13 ta' Awwissu 2011), emendat u kkonvertit f'liġi permezz tal-Liġi Nru 148 tal-14 ta' Settembru 2011 (iktar 'il quddiem id-“Digriet Liġi Nru 138/2011”), jiddikjara li, bħala prinċipju, is-servizzi pubbliċi lokali għandhom jiġu operati fuq l-iskala provinċjali.
- 13 Bis-saħħa tal-Artikolu 9(1) u tal-Artikolu 14(1) tal-legge regionale n. 33 (Riforma del sistema del trasporto pubblico regionale e locale (il-Liġi Reġjonali Nru 33 (Riforma tas-Sistema ta' Trasport Pubbliku Reġjonali u Lokali))), tas-7 ta' Novembru 2013 (iktar 'il quddiem il-“Liġi Reġjonali Nru 33/2013”), is-servizz ta' trasport pubbliku fit-territorju tar-Reġjun kellu jingħata lil lott wiehed għat-territorju kollu tar-Reġjun bil-possibbiltà li jiġi estiż għat-trasport ferrovjarju.
- 14 B'effett mit-12 ta' Awwissu 2016, il-legge regionale n. 19 modifiche alla [legge regionale n. 33] (il-Liġi Reġjonali Nru 19 li Temenda l-Liġi Reġjonali Nru 33), tad-9 ta' Awwissu 2016 (iktar 'il quddiem il-“Liġi Reġjonali Nru 19/2016”) emendat l-Artikoli 9 u 14 tal-Liġi Reġjonali Nru 33/2013. Din il-liġi tippredvi li minn dak il-mument 'il quddiem is-servizzi ta' trasport terrestri u marittimu ma għandhomx jingħataw lil lott wiehed li jkopri t-territorju kollu tar-Reġjun iżda lil erba' lottijiet li jirrigwardaw erba' oqfsa territorjali omogenji.

Il-kawża prinċipali u d-domanda preliminari

- 15 Amt *et* ipprezentaw rikors quddiem it-Tribunale amministrativo regionale per la Liguria (il-Qorti Amministrattiva Reġjonali tal-Liguria, l-Italja) għall-annullament ta' diversi atti li permezz tagħhom l-Aġenzija fethet proċedura informali ta' sejha għal offerti għall-ghoti tas-servizz ta' trasport pubbliku fit-territorju tar-Reġjun.
- 16 Dawn il-kumpanniji, li sa dak il-mument kienu jamministraw servizzi ta' trasport pubbliku lokali fuq livell provinċjali jew subprovinċjali, jikkontestaw il-prinċipju wara l-modalitajiet ta' ftuħ u ta' żvolġiment tal-proċedura ta' sejha għal offerti. Ir-rikors tagħhom jirrigwarda b'mod partikolari s-sejha intiża għall-għażla tal-operaturi ekonomiċi. Fiha l-Aġenzija kienet tippreċiża fiha li s-servizz ta' trasport pubbliku reġjonali kellu minn dak il-mument jingħata lil lott wiehed li jkopri t-territorju kollu tar-Reġjun.
- 17 Peress li qiesu li, b'mod individwali, ma kien possibbli għal ebda minnhom li jiżguraw is-servizz ta' trasport pubbliku fuq livell tar-Reġjun, Amt *et* ma ressqux offerta. Madankollu, huma pprezentaw rikors quddiem il-qorti tar-rinviju sabiex jikkontestaw id-deċiżjoni tal-Aġenzija li tagħti, fil-kapaċità tagħha bħala l-awtorità kontraenti, il-kuntratt inkwistjoni fil-kawża prinċipali lil lott wiehed li jkopri t-territorju reġjonali kollu. Fil-fatt huma jqisu li din id-deċiżjoni tmur kontra l-Artikolu 3a tad-Digriet Liġi Nru 138/2011, li skontu, bħala prinċipju, is-servizzi pubbliċi lokali għandhom jiġu operati fuq livell provinċjali, iżda wkoll kontra diversi artikoli tal-Kostituzzjoni Taljana, kif ukoll l-Artikoli 49 u 56 TFUE.
- 18 Insostenn tar-rikors tagħhom, Amt *et* isostnu li operatur ekonomiku li jikkontesta l-prinċipju tat-termini ta' proċedura ta' sejha għal offerti li għaliha huwa ma pparteċipax jikseb dritt għal reviżjoni taht l-Artikolu 1(3) u l-Artikolu 2(1)(b) tad-Direttiva 89/665 meta, fid-dawl tal-leġiżlazzjoni relatata mas-sejha għal offerti, ikun ċert jew probabbli ħafna li jkun impossibbli għalih li jikseb l-aġġudikazzjoni tal-kuntratt.
- 19 Skont il-qorti tar-rinviju, f'qafas territorjali marbut ma' livell provinċjali, Amt *et* kien ikollhom possibbiltajiet kbar li jingħataw il-kuntratt inkwistjoni, għadarba huma kienu jiżguraw is-servizz ta' trasport pubbliku reġjonali meta, qabel it-tnedija tal-proċedura ta' sejha għal offerti inkwistjoni fil-kawża prinċipali, dan kien organizzat fuq skala provinċjali. Min-naħa l-oħra, peress li kienet

tipprovdi li din il-proċedura kienet tinvolvi litt wiehed biss li jkopri t-territorju reġjonali kollu, l-avviż ta' sejha għal offerti jidher li naqqas kważi għal żero l-probabbiltà li wahda mir-rikorrenti fil-kawża prinċipali tingħażel.

- 20 Konsegwentement, peress li qieset li kellu jiġi rrikonoxxut dritt għal reviżjoni fil-konfront tagħhom, il-qorti tar-rinviju, permezz tad-digriet Nru 95 tal-21 ta' Jannar 2016, staqsi lill-Corte costituzionale (il-Qorti Kostituzzjonali, l-Italja) dwar il-kostituzzjonalità tal-Artikolu 9(1) u tal-Artikolu 14(1) tal-Liġi Reġjonali Nru 33/2013.
- 21 Madankollu, qabel ma l-Corte costituzionale (il-Qorti Kostituzzjonali) tat deċiżjoni, ir-Reġjun adotta l-Liġi Reġjonali Nru 19/2016. Din il-liġi emendat id-dispożizzjonijiet li l-kostituzzjonalità tagħhom ġiet ikkontestata u tipprevedi li s-servizzi ta' trasport terrestri u maritimi ma għandhomx jiġu attribwiti flott wiehed li jkopri t-territorju kollu tar-Reġjun iżda f'erba' lottijiet li jikkorrispondu għal erba' oqsfa territorjali omoġenji. Barra minn hekk, il-lottijiet għall-ghoti għandhom jiġu ddefiniti b'mod li jggarantixxu l-ikbar parteċipazzjoni possibbli għas-sejha għal offerti. Skont il-qorti tar-rinviju, permezz tal-adozzjoni tal-Liġi Nru 19/2016, il-leġislatur reġjonali wieġeb għall-ilmenti espressi minn Amt *et*.
- 22 Minkejja l-emenda tal-Artikoli 9 u 14 tal-Liġi Reġjonali Nru 33/2013, il-Corte Costituzionale (il-Qorti Kostituzzjonali) eżaminat il-kostituzzjonalità tagħhom, konformement mal-prinċipju *tempus regit actum*.
- 23 Fis-sentenza tagħha Nru 245 tat-22 ta' Novembru 2016, hija ddikjarat li l-kwistjonijiet ta' kostituzzjonalità kienu inammissibbli wara li rrilevat b'mod partikolari li "[i]l-ġurisprudenza amministrattiva stabbilita tqis li impriza li ma tipparteċipax f'sejha għal offerti ma tistax tikkontesta l-proċedura marbuta magħha u l-anqas l-ghoti lil terza impriza, peress li s-sitwazzjoni ġuridika tagħha ma hijiex suffiċjentement ikkaratterizzata u tirrigwarda biss interess purament fattwali [...]"
- 24 Madankollu teżisti eċċezzjoni għal din ir-regola meta l-impriza rikorrenti tikkontesta b'mod partikolari klawżoli tal-avviż għal kuntratt li jeskluduha direttament jew klawżoli li jimponu obbligi manifestament irrazzjonali jew totalment sproporzjonati jew li li jagħmlu l-formulazzjoni ta' offerta impossibbli.
- 25 Fis-sentenza tagħha Nru 245, il-Corte costituzionale (il-Qorti Kostituzzjonali) ikkunsidrat li "[i]l-motivi tad-deċiżjoni ta' rinviju nnifishom jiżvelaw li l-każ sottomess għall-eżami ta' din il-qorti ma jirriżultawx minn dawn l-ipoteżijiet eċċezzjonali, inkwantu fihom qed jiġi ddikjarat li d-dispożizzjonijiet ikkontestati għandhom effett fuq l-opportunitajiet tar-rikorrenti li jingħataw kuntratt, fejn dawn 'jitnaqqsu kważi għal żero' filwaqt li, kieku l-kuntratt kellu kien organizzat fuq bażi provinċjali u maqsum flottijiet, dawn l-imprizi 'kien ikollhom probabbiltajiet kbar ħafna li jingħataw is-servizz, anki b'effett tal-vantaġġ li kienu l-amministraturi preċedenti ta' dan is-servizz'. Tali motivazzjoni ma tiżvela ebda prekluzjoni ċerta u attwali li jipparteċipaw fil-proċedura, iżda semplicement il-perspettiva ta' preġudizzju li jkun biss ta' natura eventwali, li jista' jiġi invokat biss minn parti li tkun ipparteċipat fil-proċedura u esklużivament fi tmiemha, u fil-każ li ma tingħatax il-kuntratt".
- 26 Il-qorti tar-rinviju tirrileva li, skont l-interpretazzjoni tal-kundizzjoni proċedurali ta' interess ġuridiku meħuda inkunsiderazzjoni fis-sentenza tal-Corte costituzionale (il-Qorti Kostituzzjonali), rikors ipprezentat minn impriza li ma pparteċipatx fis-sejha għal offerti huwa inammissibbli meta jkun probabbli ħafna, iżda mhux assolutament ċert, li, minhabba l-mod kif l-awtorità kontraenti pprezentat u organizzat is-sejha għal offerti, b'mod partikolari bl-użu ta' lottijiet, jew il-leġislazzjoni applikabbli għaliha, din l-impriza ma tistax tingħata l-kuntratt inkwistjoni. Minn dan hija tiddeuċi li l-probabbiltà li taċċedi għall-protezzjoni ġudizzjarja tkun għalhekk, kważi sistematikament, sugġetta għall-partiċipazzjoni fis-sejha għal offerti, li fiha nnifisha tagħti lok għal oneri importanti, anki fil-każ fejn l-impriza jkollha l-intenzjoni tikkontesta l-legalità tas-sejha għal offerti nnifisha minhabba restrizzjoni eċċessiva tal-kompetizzjoni.

- 27 Minkejja d-deċiżjoni tal-Aġenzija li ma tkomplex bis-sejha għal offerti wara l-adozzjoni tal-Liġi Nru 19/2016, il-qorti tar-rinviju għandha l-intenzjoni tistaqsi lill-Qorti tal-Ġustizzja jekk l-Artikolu 1(3) u l-Artikolu 2(1)(b) tad-Direttiva 89/665 għandhomx jiġu interpretati fis-sens li jagħtu, fiċ-ċirkustanzi tal-kawża prinċipali, dritt għal reviżjoni lil operatur ekonomiku li baqa' lura milli jiffirma offerta minhabba li kien ċert jew probabbli hafna li ma setax jingħata l-kuntratt inkwistjoni.
- 28 Ir-risposta tal-Qorti tal-Ġustizzja għandha tkun deċiżiva sabiex tiġi ddeterminata l-ammissibbiltà tar-rikors originali u, għalhekk, l-allokazzjoni tal-ispejjeż fil-kawża prinċipali.
- 29 Huwa f'dan il-kuntest li t-Tribunale amministrativo regionale per la Liguria (il-Qorti Amministrattiva Reġjonali tal-Liguria) iddeċidiet li tissospendi l-proċeduri quddiemha u li tagħmel id-domandi preliminari li ġejjin lill-Qorti tal-Ġustizzja:

“L-Artikolu 1(1), (2) u (3) u l-Artikolu 2(1)(b) tad-Direttiva [89/665], jipprekludu leġislazzjoni nazzjonali li tagħti biss il-possibbiltà li jattakkaw id-dokumenti ta'; proċedura ta' sejha għal offerti lill-operaturi ekonomiċi li jkunu pprezentaw applikazzjoni għal parteċipazzjoni fl-imsemmija sejha għal offerti, anki meta l-kawża tikkontesta l-proċedura ta' sejha għal offerti fil-prinċipju tagħha peress li r-regoli tagħha jirrendu l-ġhotti wisq improbabbli?”

Fuq id-domanda preliminari

Fuq l-ammissibbiltà

- 30 Fl-osservazzjonijiet bil-miktub tagħhom, kemm il-Gvern Taljan u l-Gvern Spanjol kif ukoll il-Kummissjoni Ewropea sostnew li t-talba għal deċiżjoni preliminari kienet inammissibbli minhabba li d-domanda magħmula kienet ipotetika, inkwantu l-kawża prinċipali tilfet l-iskop tagħha wara li l-awtorità kontraenti indikat li ma kinitx ser tkompli bis-sejha għal offerti. Il-Gvern Taljan eċċepixxa wkoll l-inammissibbiltà tat-talba għal deċiżjoni preliminari minhabba li għad hemm dubji dwar in-natura tal-kuntratt li l-Aġenzija xtaqet tikkonkludi mal-parti kontraenti fi tmiem is-sejha għal offerti li finalment ma tkompletatx.

Fuq in-natura ipotetika tad-domanda preliminari

- 31 Jehtieg li jittfakkar li, skont ġurisprudenza stabbilita tal-Qorti tal-Ġustizzja, fil-kuntest tat-tqassim tal-funzjonijiet ġudizzjarji bejn il-qradi nazzjonali u l-Qorti tal-Ġustizzja, stabbilit mill-Artikolu 267 TFUE, il-qorti nazzjonali, li hija l-unika waħda li għandha għarfien dirett tal-fatti tal-kawża quddiemha kif ukoll tal-argumenti mressqa mill-partijiet, u li għandha tassumi r-responsabbiltà għad-deċiżjoni ġudizzjarja li għandha tingħata, tinsab fl-aqwa pożizzjoni sabiex tevalwa, b'kunsiderazzjoni tal-partikolaritajiet ta' kull kawża u b'għarfien shih tal-fatti, kemm il-htieġa ta' deċiżjoni preliminari sabiex tkun tista' tagħti d-deċiżjoni tagħha kif ukoll ir-rilevanza tad-domandi li hija tagħmel lill-Qorti tal-Ġustizzja (ara b'mod partikolari, f'dan is-sens, is-sentenzi tat-22 ta' Ġunju 2000, *Marca Mode*, C-425/98, EU:C:2000:339, punt 21, u tal-1 ta' April 2008, *Gouvernement de la Communauté française u Gouvernement wallon*, C-212/06, EU:C:2008:178, punt 28).
- 32 Konsegwentement, sakemm dawn id-domandi jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala regola, marbuta li tiddeċiedi (sentenza tas-17 ta' April 2007, *AGM-COS.MET*, C-470/03, EU:C:2007:213, punt 44).
- 33 Għalhekk il-preżunzjoni ta' rilevanza li hija marbuta mad-domandi preliminari magħmula mill-qradi nazzjonali tista' tiġi eskluża f'każijiet eċċezzjonali biss u, b'mod partikolari, meta jkun manifestament ċar li l-interpretazzjoni mitluba tad-dispożizzjonijiet tad-dritt tal-Unjoni li għalihom jirreferu dawn

id-domandi ma jkollha ebda relazzjoni mar-realtà jew mas-suġġett tal-kawża prinċipali (ara, b'mod partikolari, is-sentenzi tal-15 ta' Diċembru 1995, *Bosman*, C-415/93, EU:C:1995:463, punt 61; tas-7 ta' Settembru 1999, *Beck u Bergdorf*, C-355/97, EU:C:1999:391, punt 22, u tal-1 ta' April 2008, *Gouvernement de la Communauté française u Gouvernement wallon*, C-212/06, EU:C:2008:178, punt 29).

- 34 Fil-fatt, iċ-ċaħda ta' talba mressqa minn qorti nazzjonali hija possibbli biss jekk jirriżulta li l-għan tal-proċedura tal-Artikolu 267 TFUE jkun ġie abbużat u jkun intiż, fil-verità, sabiex il-Qorti tal-Ġustizzja tagħti deċiżjoni fuq il-bażi ta' tilwima immaginarja jew jekk ikun evidenti li d-dritt tal-Unjoni ma għandux japplika, la direttament u lanqas indirettament, għaċ-ċirkustanzi tal-każ (ara, f'dan is-sens, is-sentenzi tat-18 ta' Ottubru 1990, *Dzodzi*, C-297/88 u C-197/89, EU:C:1990:360, punt 40, u tas-17 ta' Lulju 1997, *Leur-Bloem*, C-28/95, EU:C:1997:369, punt 26).
- 35 F'dan il-każ, ma jistax jiġi miċħud li l-kwistjoni dwar jekk ir-rikorrenti fil-kawża prinċipali kellhomx, fuq il-baż tad-dritt tal-Unjoni, dritt li jipprezentaw rikors kontra s-sejha għal offerti ppubblikata mill-Aġenzija kellha tikkundizzjona l-ammissibbiltà tar-rikors ipprezentat quddiem il-qorti tar-rinviju. Ċertament, minhabba d-deċiżjoni tal-Aġenzija li ma tkomplex bis-sejha għal offerti wara l-adozzjoni tal-Liġi Nru 19/2016, l-oġġett prinċipali tar-rikors ma baqax jeżisti.
- 36 Madankollu, b'differenza taċ-ċirkustanzi tal-kawża li tat lok għad-digriet tal-Qorti tal-Ġustizzja tal-14 ta' Ottubru 2010, *Reinke* (C-336/08, mhux ippubblikat, EU:C:2010:604), il-kawża prinċipali ma gietx riżolta fuq il-mertu.
- 37 Fl-aħħar nett, minkejja li l-eżami tal-kwistjoni dwar jekk, fiċ-ċirkustanzi tal-kawża prinċipali, operaturi ekonomiċi li kienu xjentement iddeċidew li ma jipparteċipawx fi proċedura ta' sejha għal offerti kellhomx dritt għal reviżjoni bis-saħħa tal-Artikolu 1(3) tad-Direttiva 89/665 jew tal-Artikolu 1(3) tad-Direttiva 92/13, tista' biss tippermetti lill-qorti tar-rinviju tiddeċiedi dwar it-tqassim tal-ispejjeż fil-kawża prinċipali, din hija mingħajr dubju kwistjoni relatata mal-interpretazzjoni tad-dritt tal-Unjoni, li għandha tiġi mwiegħba mill-Qorti tal-Unjoni sabiex tiġi ppreżervata l-uniformità tal-applikazzjoni ta' dan id-dritt.
- 38 Għaldaqstant, għandu jiġi ddikjarat li t-talba għal deċiżjoni preliminari hija ammissibbli.

Fuq l-assenza ta' identifikazzjoni tan-natura tal-kuntratt inkwistjoni fil-kawża prinċipali

- 39 Huwa minnu li, kif isostni l-Gvern Taljan fl-osservazzjonijiet bil-miktub tiegħu, id-deċiżjoni tar-rinviju ma tippermettix li jiġi ddeterminat b'ċertezza jekk is-sejha għal offerti mnedija mill-Aġenzija kinitx intiża għall-ġhoti ta' konċessjoni ta' servizzi ta' trasport jew ta' kuntratt pubbliku għal servizz. Fl-ewwel ipoteżi, l-interess ġuridiku tar-rikorrenti fil-kawża prinċipali jkollu jiġi evalwat fid-dawl tal-Artikolu 5(7) tar-Regolament (KE) Nru 1370/2007 filwaqt li, fit-tieni ipoteżi, dan ikollu jiġi evalwat fid-dawl tal-Artikolu 1(3) tad-Direttiva 92/13.
- 40 Madankollu, mingħajr ma jkun meħtieġ li wieħed jipprova jiddetermina n-natura tal-imsemmi kuntratt, liema kompetitu jirriżulta mill-kompetenza tal-qorti tar-rinviju, jeħtieġ semplicement li jiġi kkonstatat, hekk kif isostni l-Avukat Ġenerali fil-punt 63 tal-konkluzjonijiet tiegħu, li l-Artikolu 1(3) tad-Direttiva 92/13 u l-Artikolu 5(7) tar-Regolament Nru 1370/2007 jistabbilixxu sistemi ta' reviżjoni analogi għas-sistema korrispondenti tad-Direttiva 89/665, li fuqha hija bbażata d-domanda tal-qorti tar-rinviju.
- 41 F'dawn iċ-ċirkustanzi, peress li d-dritt għal protezzjoni ġudizzjarja huwa suġġett għal protezzjoni ekwivalenti fit-tliet testi ta' liġi dderivata msemmiha fil-punt preċedenti, ir-risposta tal-Qorti tal-Ġustizzja għad-domanda magħmula ma għandhiex tvarja skont il-klassifikazzjoni tal-kuntratt inkwistjoni fil-kawża prinċipali.

- 42 Konsegwentement, jehtieg, ukoll fuq dan il-punt, li t-talba għal deċizzjoni preliminari tiġi ddikjarata ammissibbli.

Fuq il-mertu

- 43 Permezz tad-domanda tagħha, il-qorti tar-rinviju tistaqsi, essenzjalment, jekk kemm l-Artikolu 1(3) tad-Direttiva 89/665 kif ukoll l-Artikolu 1(3) tad-Direttiva 92/13 jipprekludux leġiżlazzjoni nazzjonali, bħal dik inkwistjoni fil-kawża prinċipali, li ma tippermettix lil operaturi ekonomiċi li jipprezentaw rikors kontra d-deċizzjonijiet tal-awtorità kontraenti relatati ma' proċedura ta' sejha għal offerti li fiha huma ddeċidew li ma jipparteċipawx minhabba li b'riżultat tal-leġiżlazzjoni applikabbli għal din il-proċedura l-ghoti tal-kuntratt pubbliku favurijom kien ikun improbabbli hafna.
- 44 Bis-saħha tal-Artikolu 1(3) tad-Direttiva 89/665, l-Istati Membri għandhom jiżguraw li l-proċeduri ta' revizjoni previsti minn din id-direttiva jkunu aċċessibbli "ta' l-anqas" għal kull persuna li jkollha jew kellha interess li tikseb kuntratt pubbliku partikolari u li tkun ġarrbet ħsara jew qiegħda friskju li ġġarrab ħsara minn ksur allegat tad-dritt tal-Unjoni fil-qasam ta' kuntratti pubbliċi jew tar-regoli nazzjonali li jittrasponu dan id-dritt (ara, f'dan is-sens, is-sentenzi tat-12 ta' Frar 2004, Grossmann Air Service, C-230/02, EU:C:2004:93, punt 25, u tal-5 ta' April 2016, PFE, C-689/13, EU:C:2016:199, punt 23).
- 45 Għaldaqstant l-Istati Membri ma għandhomx obbligu li jagħmlu l-imsemmija proċeduri ta' revizjoni aċċessibbli għal kull persuna li tixtieq tikseb l-ghoti ta' kuntratt pubbliku iżda jistgħu jirrikjedu li l-persuna kkonċernata tkun ġarrbet ħsara jew qiegħda friskju li ġġarrab ħsara minhabba l-ksur li hija tallega (ara, f'dan is-sens, is-sentenzi tad-19 ta' Ġunju 2003, Hackermüller, C-249/01, EU:C:2003:359, punt 18, u tat-12 ta' Frar 2004, Grossmann Air Service, C-230/02, EU:C:2004:93, punt 26).
- 46 Il-parteciċipazzjoni fi proċedura ta' għoti ta' kuntratt tista', bħala prinċipju, validament tikkostitwixxi, fid-dawl tal-Artikolu 1(3) tad-Direttiva 89/665, kundizzjoni li għandha tiġi ssodisfatta sabiex jiġi stabbilit li l-persuna kkonċernata tiġġustifika interess li tikseb il-kuntratt inkwistjoni jew li qiegħda friskju li ġġarrab dannu minhabba n-natura allegatament illegali tad-deċizzjoni tal-ghoti tal-imsemmi kuntratt. Fin-nuqqas ta' tressiq ta' offerta, tali persuna diffiċilment tista' turi li hija għandha interess li tikkontesta din id-deċizzjoni jew li hija ġarrbet ħsara jew li qiegħda friskju li ġġarrab ħsara minhabba dan l-ghoti ta' kuntratt (sentenza tat-12 ta' Frar 2004, Grossmann Air Service, C-230/02, EU:C:2004:93, punt 27).
- 47 Madankollu, fl-ipoteżi fejn impriża ma tkunx ressqet offerta minhabba l-preżenza ta' speċifikazzjonijiet allegatament diskriminatorji fid-dokumenti relatati mas-sejha għal offerti jew fl-ispeċifikazzjonijiet tal-kuntratt, li effettivament ikunu pprekludewha milli tkun f'pożizzjoni li tipprovdi l-prestazzjonijiet mitluba, ikun eċċessiv li jiġi rikjest li, sabiex din tkun tista' tagħmel użu mill-proċeduri ta' revizjoni previsti mid-Direttiva 89/665 kontra tali speċifikazzjonijiet, hija tressaq offerta fil-kuntest tal-proċedura ta' għoti tal-kuntratt inkwistjoni, meta effettivament l-opportunitajiet tagħha li tingħata dan il-kuntratt ikunu nulli minhabba l-eżistenza tal-imsemmija speċifikazzjonijiet (ara, f'dan is-sens, is-sentenza tat-12 ta' Frar 2004, Grossmann Air Service, C-230/02, EU:C:2004:93, punti 28 u 29).
- 48 Fis-sentenza tat-12 ta' Frar 2004, Grossmann Air Service (C-230/02, EU:C:2004:93), il-kunsiderazzjoni li l-opportunitajiet għal Grossmann Air Service li tingħata l-kuntratt kienu nulli kienet marbuta maċ-ċirkustanza, imfakkra fil-punt 17 tal-imsemmija sentenza, li hija ma kellhiex għad-dispożizzjoni tagħha ajruplani ta' daqs kbir, b'tali mod li, ipotetikament, hija ma kinitx f'pożizzjoni li tipprovdi l-prestazzjonijiet kollha mitluba mill-awtorità kontraenti.
- 49 It-tagħlim li jinsilet mis-sentenza tat-12 ta' Frar 2004, Grossmann Air Service (C-230/02, EU:C:2004:93), huwa applikabbli *mutatis mutandis* għal din il-kawża.

- 50 Fil-fatt, kemm mill-ġurisprudenza tal-Consiglio di Stato (il-Kunsill tal-Istat, l-Italja) kif ukoll mis-sentenza Nru 245/2016 tal-Corte costituzionale (il-Qorti Kostituzzjonali), jirriżulta li interess ġuridiku jista', bħala eċċezzjoni, jiġi rrikonoxxut lil operatur ekonomiku li ma jkunx issottometta offerta "[i]l-każijiet fejn tiġi kkontestata l-assenza ta' eżistenza ta' sejha għal offerti jew avvizz tagħha jew il-każijiet fejn jiġu kkontestati l-klawżoli tal-avvizz ta' kuntratt f'termini ta' esklużjoni diretta jew, finalment, klawżoli li jimponu piżijiet manifestament inkomprensibbli jew totalment sproporzjonati jew li jagħmlu l-prezentazzjoni ta' offerta impossibbli".
- 51 Konsegwentement, jehtieg li jiġi kkonstatat li r-rekwiżiti li jirriżultaw kemm mill-Artikolu 1(3) tad-Direttiva 89/665 kif ukoll mill-Artikolu 1(3) tad-Direttiva 92/13 huma sodisfatti peress li operatur li ma fformulax offerta għandu b'mod partikolari dritt għal revizzjoni meta jqis li l-formulazzjoni nnifisha ta' offerta ssir impossibbli minhabba l-ispeċifikazzjonijiet li jinsabu fid-dokumenti relatati mas-sejha għal offerti.
- 52 Madankollu, jehtieg li jifakkar li tali revizzjoni ma tistax, mingħajr ma tippregudika l-għanijiet ta' heffa u ta' effikaċja msemmija kemm mid-Direttiva 89/665 kif ukoll mid-Direttiva 92/13, tiġi introdotta wara li tkun giet adottata d-deċiżjoni ta' għoti tal-kuntratt mill-awtorità kontraenti (ara, f'dan is-sens, is-sentenza tat-12 ta' Frar 2004, Grossmann Air Service, C-230/02, EU:C:2004:93, punt 37).
- 53 Barra minn hekk, sa fejn huwa biss b'mod eċċezzjonali li dritt għal revizzjoni jista' jiġi rrikonoxxut lil operatur li ma ssottomettix offerta, ma jistax jitqies bħala eċċessiv li dan jintalab juri li l-klawżoli tas-sejha għal offerti jagħmlu l-formulazzjoni nnifisha ta' offerta impossibbli.
- 54 Madankollu, għalkemm dan il-livell ta' rekwiżit tal-prova ma huwiex fih innifsu kuntrarju għad-dritt tal-Unjoni dwar il-kuntratti pubbliċi, ma jistax jiġi eskluż li, fid-dawl taċ-ċirkustanzi partikolari tal-kawża prinċipali, l-applikazzjoni tiegħu jista' jagħti lok għal ksur tad-dritt għal revizzjoni li r-rikorrenti fil-kawża prinċipali jisiltu kemm mill-Artikolu 1(3) tad-Direttiva 89/665 kif ukoll mill-Artikolu 1(3) tad-Direttiva 92/13.
- 55 F'dan ir-rigward, hija l-qorti tar-rinviju li għandha tevalwa fid-dettall, billi tiehu inkunsiderazzjoni l-elementi kollha rilevanti li jikkarakterizzaw il-kuntest li fih tidhol il-kawża quddiemha, jekk l-applikazzjoni konkreta tal-leġiżlazzjoni Taljana dwar il-*locus standi*, kif interpretata mill-Consiglio di Stato (il-Kunsill tal-Istat) u l-Corte costituzionale (il-Qorti Kostituzzjonali), tistax taffettwa d-dritt għal protezzjoni għodżjarja effettiva tar-rikorrenti fil-kawża prinċipali.
- 56 Madankollu, fuq il-bażi tal-elementi li jinsabu fil-fajl għad-dispożizzjoni tagħha, il-Qorti tal-Ġustizzja tista' ttipprovdi lill-qorti tar-rinviju indikazzjonijiet utili għall-evalwazzjoni li din tal-aħħar għandha twettaq.
- 57 F'dan ir-rigward, qabel kollox, jehtieg li jittiehed inkunsiderazzjoni l-fatt li Amt *et* kienu jiżguraw is-servizz ta' trasport pubbliku reġjonali qabel ma l-awtorità kontraenti nediet il-proċedura ta' sejha għal offerti u sussegwentement iddeċidiet li ma tkomplex biha. Sussegwentement, peress li l-Liġi Reġjonali Nru 33/2013 tippreċiża li s-servizz ta' trasport pubbliku reġjonali kellu jiġi attribwit flott wiehed li jkopri t-territorju kollu tar-Reġjun, filwaqt li l-Artikolu 3a tad-Digriet Liġi Nru 138/2011 jipprovdi li, bħala prinċipju, is-servizzi pubbliċi lokali għandhom jiġu operati fuq livell provincjali, għandha tkun il-qorti tar-rinviju li teżamina jekk il-leġiżlatur reġjonali esponiex ir-raġunijiet għalfejn huwa qies li kien preferibbli li minn dak il-mument 'il quddiem jorganizza s-servizz ta' trasport fuq livell reġjonali u mhux iktar fuq livell provincjali. Fl-aħħar nett, fid-dawl tal-libertà tal-awtorità kontraenti fl-evalwazzjoni tal-htigijiet tagħha, ma jistax jiġi eskluż *a priori* li l-għażla tar-Reġjun li torganizza s-servizzi ta' trasport fuq livell reġjonali kienet leġittima sa fejn, pereżempju, kienet tissodisfa kunsiderazzjonijiet ekonomiċi, bħar-rieda li jitwettqu ekonomiji fil-kobor.

- 58 Fid-dawl tal-kunsiderazzjonijiet preċedenti hemm lok li r-risposta għad-domanda magħmula tkun li kemm l-Artikolu 1(3) tad-Direttiva 89/665 kif ukoll l-Artikolu 1(3) tad-Direttiva 92/13 għandhom jiġu interpretati fis-sens li ma jipprekludux leġiżlazzjoni nazzjonali, bħal dik inkwistjoni fil-kawża prinċipali, li ma tippermettix lil operaturi ekonomiċi jipprezentaw rikors kontra d-deċiżjonijiet tal-awtorità kontraenti dwar proċedura ta' sejha għal offerti li fiha huma ddeċidew li ma jipparteċipawx minhabba li b'rizultat tal-leġiżlazzjoni applikabbli għal din il-proċedura l-għoti tal-kuntratt pubbliku favurijom kien ikun improbabbli ħafna.

Madankollu, hija l-qorti nazzjonali kompetenti li għandha tevalwa fid-dettall, billi tiegħu inkunsiderazzjoni l-elementi kollha rilevanti li jikkarakterizzaw il-kuntest li fih tidhol il-kawża quddiemha, jekk l-applikazzjoni konkreta ta' din il-leġiżlazzjoni tistax taffettwa d-dritt għal protezzjoni ġudizzjarja effettiva tal-operaturi ekonomiċi kkonċernati.

Fuq l-ispejjeż

- 59 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

Kemm l-Artikolu 1(3) tad-Direttiva tal-Kunsill 89/665/KEE tal-21 ta' Diċembru 1989 dwar il-koordinazzjoni tal-liġijiet, ir-regolamenti u d-dispożizzjonijiet amministrattivi rigward l-applikazzjoni tal-proċeduri ta' reviżjoni għall-għoti ta' kuntratti ta' provvista pubblika u xogħlijiet pubbliċi [kuntratti pubbliċi għal provvista u għal xogħlijiet], kif emendata bid-Direttiva 2007/66/KE tal-Parlament Ewropew u tal-Kunsill tal-11 ta' Diċembru 2007, kif ukoll l-Artikolu 1(3) tad-Direttiva tal-Kunsill 92/13/KEE tal-25 ta' Frar 1992 li tikkoordina l-liġijiet, ir-regolamenti u d-dispożizzjonijiet amministrattivi li jirrelataw għall-applikazzjoni tar-regoli Komunitarji dwar il-proċeduri ta' akkwist ta' entitajiet li joperaw fis-setturi ta' l-ilma, l-enerġija, it-trasport u t-telekomunikazzjoni, kif emendata bid-Direttiva 2007/66, għandhom jiġu interpretati fis-sens li ma jipprekludux leġiżlazzjoni nazzjonali, bħal dik inkwistjoni fil-kawża prinċipali, li ma tippermettix lil operaturi ekonomiċi jipprezentaw rikors kontra d-deċiżjonijiet tal-awtorità kontraenti dwar proċedura ta' sejha għal offerti li fiha huma ddeċidew li ma jipparteċipawx minhabba li b'rizultat tal-leġiżlazzjoni applikabbli għal din il-proċedura l-għoti tal-kuntratt pubbliku favurijom kien ikun improbabbli ħafna.

Madankollu, hija l-qorti nazzjonali kompetenti li għandha tevalwa fid-dettall, billi tiegħu inkunsiderazzjoni l-elementi kollha rilevanti li jikkarakterizzaw il-kuntest li fih tidhol il-kawża quddiemha, jekk l-applikazzjoni konkreta ta' din il-leġiżlazzjoni tistax taffettwa d-dritt għal protezzjoni ġudizzjarja effettiva tal-operaturi ekonomiċi kkonċernati.

Firem